

**Azərbaycan Respublikasının
Ədliyyə Nazirliyində**
*27 noyabr 2008-ci il tarixli 3416 şəhadətnamə
№-si ilə dövlət qeydiyyatına alınmışdır.*

**Azərbaycan Respublikasının
Maliyyə Nazirliyinin**
*14 noyabr 2008-ci il tarixli
İ-110 №-li əmri ilə təsdiq edilmişdir.*

**Sığortaçıların rəhbər işçisi vəzifələrinə namizədlər və müvafiq sığorta
vasitəçiliyi üzrə fəaliyyətə lisenziya almaq istəyən fiziki şəxslər
üçün attestasiyanın təşkili və keçirilməsi**

Q A Y D A L A R I

Azərbaycan Respublikası Maliyyə Nazirliyinin 2011-ci il 21 yanvar tarixli İ-09 nömrəli əmri ilə təsdiq edilmiş və Azərbaycan Respublikasının Ədliyyə Nazirliyində 2011-ci il 26 yanvar tarixli 4109 nömrəli şəhadətnamə ilə qeydiyyata alınmış əlavələr və dəyişikliklərlə

1. Ümumi müddəalar

1.1. Bu Qaydalar «Sığorta fəaliyyəti haqqında» Azərbaycan Respublikasının Qanununun 37.2.7-ci və 83.2.2-ci maddələrinə əsasən, həmin Qanuna və Azərbaycan Respublikasının digər qanunvericilik aktlarına, habelə Beynəlxalq Sığorta Nəzarətçiləri Assosiasiyasının prinsip və standartlarına uyğun olaraq hazırlanmış və sığortaçının rəhbər işçisi vəzifəsinə təyin edilən və ya belə vəzifəni müvəqqəti icra etməsi nəzərdə tutulan, habelə sığorta vasitəçiliyi üzrə müvafiq lisenziya almaq istəyən fiziki şəxslər üçün attestasiyanın (bundan sonra “attestasiya” adlandırılacaq) keçirilməsi qaydalarını müəyyən edir.

1.2. Bu Qaydalarda istifadə olunan “sığortaçı” anlayışı sığortaçılarla yanaşı, «Sığorta fəaliyyəti haqqında» Azərbaycan Respublikasının Qanununun 1.2-ci maddəsinə uyğun olaraq, təkrarsığortaçıları da əhatə edir.

2. Attestasiyanın keçirilmə forması

2.1. Attestasiya sığorta nəzarəti orqanı tərəfindən iki mərhələdə keçirilir:

2.1.1. birinci mərhələ - şəxsin sığortaçının rəhbər işçisi və ya fiziki şəxs olan müvafiq sığorta vasitəçisi ilə bağlı sığorta qanunvericiliyində nəzərdə tutulmuş tələblərə cavab verməsini təsdiq edən sənədlərin təqdim edilməsi və onlara sığorta nəzarəti orqanında baxılması;

2.1.2. ikinci mərhələ - şəxsin təyin edilməsi nəzərdə tutulan rəhbər vəzifənin (direktorlar şurasının üzvləri və sədri istisna edilməklə)¹ və ya lisenziya alınması üçün müraciət edilən sığorta vasitəçiliyi fəaliyyətinin xüsusiyyətləri nəzərə alınmaqla təqdim olunan test tapşırıqlarının cavablandırılması.

¹ Azərbaycan Respublikası Maliyyə Nazirliyinin 2011-ci il 21 yanvar tarixli İ-09 nömrəli əmri ilə əlavə edilmişdir.

3. Attestasiyanın birinci mərhələsi ilə bağlı tələblər

3.1. Attestasiyanın birinci mərhələsində aşağıdakı sənədlər şəxsin ərizəsi ilə birlikdə sığorta nəzarəti orqanına təqdim edilməlidir:

3.1.1. sığortaçının rəhbər işçisi vəzifəsinə təyin edilməsi nəzərdə tutulmuş şəxsin

- şəxsiyyət vəsiqəsinin notariat qaydasında təsdiq edilmiş surəti;
- ali təhsil haqqında diplomunun notariat qaydasında təsdiq edilmiş surəti;
- əmək kitabçasının notariat qaydasında təsdiq edilmiş surəti;
- Xarici fiziki şəxslər üçün iş təcrübəsini təsdiq edən sənədlərin qanunvericiliklə nəzərdə tutulmuş qaydada təsdiq olunmuş surəti;²
- 3x4 sm ölçüdə, son 6 ayda çəkilmiş iki ədəd eyni fotosəkili;
- vətəndaş qüsursuzluğu barədə notariat qaydasında təsdiq edilmiş ərizəsi;
- Xarici fiziki şəxslərin vətəndaşı və daimi yaşayış yeri olan ölkənin müvafiq dövlət orqanlarından “Sığorta fəaliyyəti haqqında” Azərbaycan Respublikası Qanununun 1.1.41-ci maddəsi ilə müəyyən olunmuş vətəndaş qüsursuzluğunu təsdiq edən sənəd³

3.1.2. müvafiq sığorta vasitəçiliyi fəaliyyətinə lisenziya almaq istəyən şəxsin

- şəxsiyyət vəsiqəsinin notariat qaydasında təsdiq edilmiş surəti;
- daimi yaşayış yeri haqqında arayış;
- təhsili haqqında müvafiq sənədin, şəxsin müvafiq hüquqi şəxs olan sığorta vasitəçisinin rəhbər işçisi vəzifəsinə təyin edilməsi nəzərdə tutulduqda isə, ali təhsili haqqında diplomun notariat qaydasında təsdiq edilmiş surəti;
- «Sığorta fəaliyyəti haqqında» Azərbaycan Respublikasının Qanununda nəzərdə tutulmuş hallar istisna olmaqla, müvafiq vergi orqanında qeydiyyatda alınma haqqında sənədin notariat qaydasında təsdiq edilmiş surəti;
- iqtisadi fəaliyyət və mülkiyyət əleyhinə ağır və ya xüsusilə ağır cinayətə görə heç zaman məhkum edilməməsi üzrə vətəndaş qüsursuzluğu barədə ərizə.

3.2. Şəxs müvafiq rəhbər vəzifə və ya sığorta vasitəçiliyi fəaliyyəti ilə bağlı digər tələblərə uyğun olduqda sığorta nəzarəti orqanı vətəndaş qüsursuzluğu barədə ərizə daxil olduğu tarixdən 3 iş günü müddətində bu barədə arayış təqdim edilməsi üçün sorğu ilə səlahiyyətli dövlət orqanına müraciət etməlidir.

3.3. Sığorta nəzarəti orqanı bu Qaydaların 3.1-ci bəndində nəzərdə tutulmuş sənədlərə, vətəndaş qüsursuzluğu barədə səlahiyyətli dövlət orqanının arayışını aldıqdan 5 iş günü ərzində baxaraq, şəxsin müvafiq tələblərə uyğun gəlib-gəlməməsi barədə ona rəsmi bildiriş göndərir.

4. Attestasiyanın ikinci mərhələsi ilə bağlı tələblər

² Azərbaycan Respublikası Maliyyə Nazirliyinin 2011-ci il 21 yanvar tarixli İ-09 nömrəli əmri ilə əlavə edilmişdir.

³ Azərbaycan Respublikası Maliyyə Nazirliyinin 2011-ci il 21 yanvar tarixli İ-09 nömrəli əmri ilə əlavə edilmişdir.

4.1. Bu Qaydaların 3.3-cü bəndində nəzərdə tutulmuş, müvafiq tələblərə uyğun hesab edilən şəxsə göndərilən bildirişdə attestasiyanın ikinci mərhələsinin keçirilmə forması olan test imtahanının (bundan sonra “imtahan” adlandırılacaq) vaxtı və yeri barədə də məlumat verilir.

4.2. Sığortaçının rəhbər işçisi üçün və ya fiziki şəxs olan müvafiq sığorta vasitəçisi üçün «Sığorta fəaliyyəti haqqında» Azərbaycan Respublikasının Qanununda nəzərdə tutulmuş digər tələblərə uyğun gəlməyən şəxs test imtahanına buraxılmır.

4.3. Azərbaycan dilini mükəmməl bilməyən xarici fiziki şəxslər test imtahanında tərcüməçi cəlb etməklə iştirak etmək hüququna malikdirlər.⁴

5. İmtahanının keçirilmə prosesi və nəticələrin qiymətləndirilməsi

5.1. İmtahanın keçirilməsinə 3 saat vaxt ayrılır.

5.2. İmtahan yazılı şəkildə keçirilir və iştirakçıların hər birinə 100 test tapşırığı təqdim edilir. Hər bir test tapşırığında yalnız biri düzgün olan 4 cavab variantı təklif olunur.

5.3. Test tapşırıqlarında verilən suallar rəhbər işçi vəzifələrinin, yaxud müvafiq sığorta vasitəçiliyi fəaliyyətinin xüsusiyyətləri nəzərə alınmaqla fərqləndirilir.

5.4. Hər düzgün cavab 1 balla qiymətləndirilir. Bir test tapşırığında düzgün cavabın da daxil olduğu iki və ya daha çox cavabı düzgün hesab edən iştirakçının müvafiq cavabı səhv cavab kimi qiymətləndirilir. Səhv cavablar düzgün cavabların nəticəsinə təsir göstərmir.

5.5. İmtahan zamanı yazılı, elektron və ya digər hər hansı məlumat materiallarından istifadə, həmçinin test tapşırıqlarının məzmunu ilə bağlı başqa şəxslərlə danışmaq qəti qadağandır. Bu qadağaya əməl etməyən şəxsin imtahan nəticələri ləğv edilir.

5.6. İştirakçı ən azı 70 (yetmiş) test tapşırığına düzgün cavab verdikdə attestasiyadan keçmiş hesab olunur.

6. Attestasiyanın nəticələri barədə məlumat

Attestasiyadan müvəffəqiyyətlə keçən iştirakçılar barədə məlumat imtahandan sonrakı 3 iş günü müddətində sığorta nəzarəti orqanının rəsmi internet səhifəsində yerləşdirilir və attestasiyadan keçmiş şəxsə bu barədə, imtahanda topladığı balın da əks etdirildiyi arayış şəxsən təqdim olunur.

~~7. Növbəti attestasiyaya buraxılma müddəti~~

~~**7.1.** Attestasiyanın ikinci mərhələsindən keçə bilməyən şəxs növbəti dəfə attestasiyaya ən azı 2 ay sonra buraxılır.~~

~~**7.2.** Attestasiyanın ikinci mərhələsindən ardıcıl olaraq ikinci və ya sonrakı hallarda keçə bilməyən şəxs növbəti attestasiyaya ən azı 4 ay sonra buraxılır.⁵~~

⁴ Azərbaycan Respublikası Maliyyə Nazirliyinin 2011-ci il 21 yanvar tarixli İ-09 nömrəli əmri ilə əlavə edilmişdir.

7. Attestasiya nəticələrinin qüvvəsi

Attestasiyadan keçmiş, lakin imtahan tarixindən sonrakı 2 il ərzində sığorta sektorunda ən azı 6 ay müddətində ştat işçisi kimi işləməyən və ya həmin müddətdə müvafiq sığorta vasitəçiliyi fəaliyyəti ilə məşğul olmayan şəxslərin imtahan nəticələri qüvvədən düşmüş hesab edilir.

⁵ Azərbaycan Respublikası Maliyyə Nazirliyinin 2011-ci il 21 yanvar tarixli İ-09 nömrəli əmri ilə çıxarılmışdır.